

فہم حدیث

کلام نبویؐ کی کرنیں

مولانا عبدالملک

حضرت ابن عمرؓ سے روایت ہے کہ نبی صلی اللہ علیہ وسلم نے فرمایا:
غازی فی سبیل اللہ حج اور عمرہ کرنے والے اللہ تعالیٰ کے مہمان ہیں۔ اللہ تعالیٰ نے انھیں
دعوت دی، انھوں نے اس کی دعوت کو قبول کیا، انھوں نے اللہ تعالیٰ سے مانگا تو اس نے انھیں عطا کر
دیا۔ (ابن ماجہ)

سبحان اللہ! کیا شان ہے! سب سے بڑی ذات میزبان ہے۔ اس کے بلاوے پر اس کے بندے
مہمان بن کر حاضر ہیں، جو مانگیں وہ ملے۔ وہ جو اس کے بلاوے پر نہ جائے وہ کتنا بد بخت ہے! جب کہ
بلاوا انھی کو ہوتا ہے جو اس کی استطاعت رکھتے ہیں۔ اللہ تعالیٰ اس سے بچائے کہ انسان استطاعت
رکھتے ہوئے بھی حج کا ارادہ نہ کرے۔



حضرت ابن عباسؓ سے روایت ہے، فرماتے ہیں کہ رسول اللہ صلی اللہ علیہ وسلم نے فرمایا:
حج جلدی سے کر لیں۔ تم میں سے کوئی آدمی نہیں جانتا کہ اسے کیا رکاوٹ پیش آ جائے۔
(ابوالقاسم اصفہانی)

جو کام بعد میں بھی کیا جاسکتا ہو، انسانی فطرت ہے کہ وہ اسے مؤخر کرتا چلا جاتا ہے۔ یہ بسا اوقات
ترک فرض کا ذریعہ بن جاتا ہے۔ اس لیے اگر استطاعت ہو تو پھرتا خیر نہیں کرنی چاہیے۔

حضرت ابو ہریرہؓ سے روایت ہے فرماتے ہیں کہ رسول اللہ صلی اللہ علیہ وسلم نے فرمایا: جو حج کے لیے نکلا اس کے بعد فوت ہو گیا اس کے لیے قیامت تک حج کا اجر لکھا جائے گا جو عمرہ کرنے کے لیے نکلا پھر مر گیا تو اس کے لیے قیامت تک عمرہ کرنے کا اجر لکھا جائے گا اور جو شخص غازی بن کر نکلا پھر مر گیا تو اس کے لیے قیامت تک غازی ہونے کا اجر لکھا جائے گا۔ (ابویعلیٰ)

اللہ تعالیٰ کی شان کریمی ہے کہ اس کی بندگی کے دوران میں جو فوت ہو جائے وہ مرنے کے بعد بھی اس عبادت میں مشغول شمار کیا جاتا ہے۔ اگرچہ ہزاروں لاکھوں سال بعد قیامت برپا ہو اس کے لیے یہ عبادت لکھی جائے گی اور اسے اجر ملتا رہے گا۔ اللہ تعالیٰ کے خزانوں میں اس سے کوئی کمی نہیں آتی۔ حج اور جہاد کے علاوہ اگر کوئی اور عبادت ہو جس میں آدمی مشغول ہو تو اس کا بھی اجر ملے گا۔ ایک آدمی جو اپنے بعد اپنا اجر جاری رکھنا چاہے اس کے لیے آسان نسخہ ہے کہ ہر وقت اللہ تعالیٰ کی بندگی کی نیت دل میں تازہ رکھے۔ اس سے وہ ہمہ وقت عبادت میں مصروف سمجھا جائے گا اور ثواب پاتا رہے گا۔ ہے کوئی جو اس بے پایاں اجر و ثواب کی طرف لپکے اور اپنی جھولیاں بھرے؟ کاش! ہم سب کو اس کی توفیق ملے۔



حضرت بریدہؓ سے روایت ہے فرماتے ہیں کہ رسول اللہ صلی اللہ علیہ وسلم نے فرمایا: حج میں خرچ کرنے کا اجر جہاد فی سبیل اللہ میں خرچ کرنے کی طرح سات سو گنا ہے۔ (احمد، طبرانی)

ان دونوں عبادتوں میں آدمی گھربار چھوڑ کر اللہ تعالیٰ کے لیے خالص ہو جاتا ہے۔ اس لیے اللہ تعالیٰ بھی اس پر خصوصی نظر کرم فرماتے ہیں اور ہر عبادت کی طرح ”انفاق“ کا ثواب بھی سات سو گنا ہو جاتا ہے۔



حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا: حاجی حج کے لیے پاکیزہ خرچے کے ساتھ نکلتا اور اپنا پاؤں رکاب میں رکھتا ہے اور

لبیک اللہم لبیک کی صدا لگاتا ہے تو آسمان سے ندا کرنے والا ندا دیتا ہے لبیک و سعدیک! تیرا خرچہ حلال، تیری اونٹنی حلال، تیرا حج مقبول اور گناہ سے پاک ہے، اور جب ناپاک خرچہ کے ساتھ لکھتا ہے تو آسمان سے ندا دینے والا ندا دیتا ہے: کوئی حاضری نہیں، کوئی رحمت نہیں تجھ پر، تیرا تو شہ حرام، تیری سواری حرام، تیرا نفقہ حرام اور تیرا حج مقبول نہیں۔ (طبرانی فی الاوسط)

بہت سے لوگوں کو حج کرنے کا شوق ہوتا ہے۔ ان کی کوشش ہوتی ہے کہ کسی طرح سے وہ حج یا عمرہ پر چلے جائیں۔ یہ اہتمام نہیں کرتے کہ خالص حلال مال سے یہ سعادت حاصل کریں۔ چنانچہ ایسے لوگ بسا اوقات حرام مال سے حج کر کے اپنے لیے ثواب کی بجائے عذاب کا سامان کرتے ہیں۔



حضرت عمرؓ بیان فرماتے ہیں کہ مدینہ میں مہنگائی زیادہ ہو گئی، لوگ سخت تکلیف میں مبتلا ہو گئے تو رسول اللہ صلی اللہ علیہ وسلم نے فرمایا صبر کرو، خوش خبری قبول کرو، میں نے تمہارے مختلف پیمانوں کے لیے برکت کی دعا کی ہے، اکٹھے مل کر کھاؤ، الگ الگ نہ کھاؤ، ایک آدمی کا کھانا دو کے لیے کافی ہے، دو کا کھانا چار کے لیے کافی ہے، چار کا پانچ اور چھ کے لیے کافی ہے، اکٹھے کھانے میں برکت ہے۔ جس نے مدینہ کی گرمی اور سختی پر صبر کیا، میں قیامت کے روز اس کی سفارش کروں گا اور اس کے حق میں گواہی دوں گا، اور جو اس سے منہ موڑ کر چلا گیا اللہ اس کی جگہ بہتر آدمی کو لے آئے گا۔ جو مدینہ کے ساتھ برے ارادے رکھے گا، اللہ تعالیٰ اسے اس طرح پکھلا دے گا جس طرح نمک پانی میں پکھل جاتا ہے۔ (مسند بزاز)

ہجرت سے پہلے مدینہ کی آب و ہوا صحت افزا نہ تھی۔ سخت قسم کے بخار کی وبا لوگوں کو کمزور کر دیتی تھی۔ ہجرت کے بعد نبی صلی اللہ علیہ وسلم نے اس مرکز اسلام کی آبادی کے لیے جو دعائیں کیں، ان کے نتیجے میں یہ بیماریوں اور وباؤں سے محفوظ ہو گیا۔ اللہ تعالیٰ نے اس شہر میں رہائش کو فضیلت اور برکت عطا فرمائی ہے۔ اہل ایمان کے سینوں میں مدینہ کی محبت اور تڑپ ہے۔ جو رہائش پذیر ہیں وہ رہائش کی برکت پاتے ہیں اور دوسرے ”تمنا“ کی برکت پاتے ہیں۔ سچی تمنا ہو تو مدینہ میں رہائش کی برکت دور رہتے ہوئے بھی مل جائے گی۔ نبیؐ نے فرمایا: انما الاعمال بالنیات، اعمال کا دار و مدار نیتوں پر ہے۔

دو آدمی مل کر کھائیں تو ایک کا کھانا دو کے لیے کافی ہوگا۔ معاشی حالت کو بہتر بنانے اور تمام لوگوں تک ضروریات زندگی اور رزق کے دائرے کو وسیع کرنے کا بہترین نسخہ یہ ہے کہ آدمی اپنے کھانے میں دوسرے کو شریک کرنے۔ لیکن بات صرف مل بیٹھ کر کھانے تک کی نہیں، جو کچھ جسے ملا ہے خواہ اس نے اپنے قوت بازو سے ہی حاصل کیا ہو، اسے معلوم ہونا چاہیے کہ یہ صرف اس کا نہیں، اس میں دوسروں کے حقوق ہیں۔ اپنی ضروریات تک بھی انسان اوسط معیار سے پوری کرے، اسراف و تبذیر، نمود و نمائش اور کبر سے بچے۔ مسلمانوں کا کلچر ہمدردی اور غم گساری کا اور ایک دوسرے کے کام آنے کا کلچر ہے۔ جتنا ہم اس سے دُور رہتے ہیں، دنیا میں بھی تکالیف اٹھاتے ہیں، آخرت میں بھی اجر سے محروم رہتے ہیں۔ سب اپنا اپنا جائزہ لیں اور اجتماعی طور پر بھی اس کلچر کو اپنانے کی تدابیر کی جائیں۔



حضرت ابن عباسؓ سے روایت ہے کہ رسول اللہ صلی اللہ علیہ وسلم نے فرمایا:

زمزم کا پانی جس مراد کو پانے کی نیت سے پیا جائے وہ پوری ہوتی ہے۔ اگر آپ اسے بیماری سے شفا کے لیے پیئیں تو اللہ بیماری سے آپ کو شفا دے دیں گے، اور اگر آپ بھوک سے سیر ہونے کے لیے پیئیں تو اللہ تعالیٰ آپ کو سیر کر دے گا، اور اگر پیاس بجھانے کے لیے پیئیں تو اللہ تعالیٰ پیاس کو بجھا دیں گے۔ یہ جبرائیل علیہ السلام کے پاؤں کے دباؤ سے بنا اور وہ پانی ہے جو اللہ تعالیٰ نے اسماعیل علیہ السلام کو پلایا۔ (دارقطنی، حاکم)

”زم زم“ ایک زندہ معجزہ ہے جسے حاجی مشاہدہ بھی کرتے ہیں اور اس سے فیض بھی حاصل کرتے ہیں۔ کتنا خوش قسمت ہے وہ انسان جو اس پانی سے اپنے کام و دہن اور جسم کو سیراب کرے، جس سے اللہ تعالیٰ نے ہمارے اور ہمارے نبی صلی اللہ علیہ وسلم کے جد امجد حضرت اسماعیل علیہ السلام کو سیراب کیا۔ یہ سوچ کر زمزم پیا جائے تو پھر کیوں نہ وہ تمام مرادیں حاصل ہوں جن کے حصول کے لیے زمزم پیا گیا ہو۔

ترجمان القرآن کا اشاریہ (جنوری ۲۰۰۴ء تا دسمبر ۲۰۰۴ء) ایک خط لکھ کر منگوایا جاسکتا ہے۔ ادارہ